



పెద్దత్త - తమ్మత్త

నిరులోలకే చిన్నారి మనసులోని మాటల మాట - నెలకొక్కటి..!



మధ్యాహ్నం అన్నలు అవ్వగానే నేనూ, నానీ మంచం మీదకి చేరిపోయి అమ్మ కోసం చూడటం మొదలుపెట్టాం .. ప్రతి ఆదివారం మధ్యాహ్నం భోజనం అవ్వగానే అమ్మ మా ఇద్దరి మధ్యా పడుకుని ఎదో ఒక కథ చదవటమో, చెప్పడమో చేస్తుంది.. అలా అమ్మ చెప్పే కథ వింటూ నిద్రలోకి వెళ్ళిపోతాము.. "అమ్మేదీ ఇంకా రాలేదు" నానీ అడుగుతుంటే వెనక వంటగది వైపు నించి ఎవరివో మాటలు వినబడ్డాయి.. అంతే! నానీ మంచం మీద నించి డింగ్ మని ఒక్క దూకు దూకి అటువైపు పరిగెత్తాడు.. వెంటనే తిరిగొచ్చి 'రేఖా వాళ్ళ అమ్మగారక్కా' అనగానే నేను కూడా దిగేసి వెళ్ళాను.. అమ్మా, ఆంటీ పెద్ద పెద్ద గిన్నెలు, పిండి, ఇంకా ఏవేవో ముందు పెట్టుకుని హడావిడిగా ఉన్నారు.. నానీ చిన్నగా "అమ్మా.." అని పిల్చాడు.. అమ్మ తిరిగి మా వంక చూసి "నాకివాళ కథ చెప్పటానికి కుదరదు.. వెళ్ళి మీ నాన్న గారిని అడగండి" అని మళ్ళీ ఆంటీతో మాటలు మొదలుపెట్టేసింది..

ఇద్దరం నాన్న పక్కన చేరి పోయాము.. "అమ్మోందుకు ఇంకా పని చేస్తుంది?" నానీ ప్రశ్న వినగానే నాన్న "ఎందుకంటే మీ పెద్దత్తయ్య ఒక నాలుగు రోజుల కోసం వచ్చే బుధవారం మనింటికి వస్తుంది.. అందుకే అమ్మ పిండి వంటలు చేస్తుంది" అని చెప్పారు.. "మరి కల్పనక్క, బాబన్న?" వెంటనే నేనడిగాను.. "కల్పనక్క వస్తుంది.. బాబన్న మామయ్యతోపాటే ఉండిపోతాడు" అని నాన్న చెప్పగానే ఈసారి కల్పనక్క చేత ఏమేమి నేర్పించుకోవాలా అనుకుంటూ ఉండిపోయాను.. పోయినసారి వచ్చినప్పుడు కొబ్బరాకులతో బొమ్మలు చేయడం, లెక్కలు తేలికగా చేయడం నేర్పించింది.. అంతే కాక గోరింటాకు చాలా బాగా పెట్టింది.. అది చూసి కాంతి ఈసారి తను కూడ పెట్టుంచుకుంటానంది..

అప్పటినించీ అమ్మ ఏదో పని చేస్తూ హడావిడి పడుతూనే ఉంది.. మా చేత మా పుస్తకాలు, బొమ్మలు, లాంటివన్నీ సర్దించింది.. అన్ని మంచాల మీదకి ఉతికిన దుప్పట్లు వేసింది.. అమ్మరా పై అర నించి కొత్త అన్నం పళ్ళాలు, మంచి నీళ్ళ గ్లాసులు, ఇంకా ఉతికిన టవల్స్ కూడా తీసి పక్కన పెట్టింది.. ఎక్కడన్నా కాగితం లాంటివి కనబడితే మమ్మల్ని వెంటనే "ఇల్లు ఇలా ఉంటే మీ పెద్దత్త ఏమనుకుంటుంది" అంటూ కసిరేది.. 'మన అత్తేగా ఏమనుకుంటుంది!? అయినా అప్పుడొకసారి పిన్ని బాబాయి వచ్చినప్పుడు అమ్మ ఇలా ఏమీ అనలేదే?

'పెద్దత్త వస్తూనే "ఏంటమ్మా బుజ్జి అంత సన్నబడిపోయావు. కాస్త ఛాయ కూడా తగ్గింది" అంటూ నన్ను వళ్ళో కూర్చోబెట్టుకుంది.. "ఇదిగోనే బుజ్జి నీ కోసం పట్టు లంగా తెచ్చాను.. నీకీ రంగు నచ్చిందా?" అని అడుగుతూ లంగా నా చేతికిచ్చింది.. నాకు అది భలే నచ్చింది..

"మీకెప్పుడూ అది సన్నగానే కనిపిస్తుంది వదినా.. అయినా పోయినసారి వచ్చినప్పుడు మువ్వల పట్టీలు తెచ్చారు.. మళ్ళీ ఈ లంగా ఎందుకు చెప్పండి" అంటూ అమ్మ కాఫీ కప్ అత్త చేతికిచ్చింది.. పెద్దత్త ఒక్కతే నన్ను 'బుజ్జి' అని పిలుస్తుంది.. నాలో తన పోలికలు ఎక్కువ ఉంటాయని నేనంటే పెద్దత్తకి ఇష్టమని నాన్న ఎప్పుడూ చెప్తారు.. అత్త కాఫీ తాగుతుంటే నేను నెమ్మదిగా వడిలోంచి దిగి కల్పనక్క తో ఆడుకుంటానికి వెళ్ళాను..

వాళ్ళున్న రోజులన్నీ చాలా బాగా అయిపోయాయి.. మేము, అమ్మ ఒక్క రోజే స్కూల్ కి వెళ్ళాము.. తర్వాత గుడ్ ఫ్రెండ్స్ సెకండ్ సాటర్ డే సండే అన్నీ కలిపి వచ్చాయి.. ఒకరోజు ఎగ్జిబిషన్ కి, ఇంకో రోజు కనదుర్ల అమ్మవారి కొండకి, ఇంకో రోజు ఎవరో చుట్టాలింటికి వెళ్ళాము.. అప్పుడే నాలుగు రోజులు అయిపోయి అత్త వాళ్ళు వెళ్ళడానికి బట్టలు సర్దుకుంటుంటే నేను పక్కనే కూర్చుని "ఇంకో 4 డేస్ ఉండొచ్చుగా అత్త" అనడిగాను.. అత్త నా బుగ్గ లాగి "లేదమ్మా బుజ్జీ కల్పన కి స్కూల్ ఉంది కదా.. ఈసారి మీరు రండి" అని అమ్మ వైపు తిరిగి "వేసవి సెలవుల్లో అందరూ కలిసి రండి లక్ష్మీ!" అంది..

నేనూ, నానీ ఒక్కసారే "వెళదాం అమ్మా" అని అరుస్తుంటే అమ్మ కళ్ళు పెద్దవి చేసి చూసింది.. అంటే ఇంక మేము మాట్లాడకూడదన్న మాట! "లేదండి వదినా.. మా చిన్నన్నయ్య వాళ్ళింటికి రమ్మని ఎప్పటి నించో గొడవ చేస్తున్నాడు.. ఈ సెలవలకి అక్కడికి వెళ్ళదామనుకుంటున్నాము.. వినాయక చవితికి తప్పకుండా వస్తాము" అని చెప్పింది.. అయితే సెలవుల్లో పద్మత్త వాళ్ళింటికి వెళ్తున్నామన్న మాట! నానీ ఆ విషయం నాన్న గారితో చెప్పడానికి అనుకుంటూ ఒక్క పరుగు తీశాడు..

పెద్దత్త వాళ్ళు వెళ్ళిపోయిన సాయంత్రం రేఖా వాళ్ళమ్మ గారు వస్తే అమ్మ తీరికగా కూర్చుని కబుర్లు చెప్పింది.. "ఈ వారం అంతా మీరు చాలా బిజీ బిజీగా ఉన్నారు లక్ష్మీ!" అని ఆంటీ అంటుంటే అమ్మ "అవునండీ.. ఇదిగో ఇప్పుడే కాస్త కాళ్ళు జాపుకోవటానికి వీలైంది.. ముఖ్యంగా ఈ నాలుగు రోజులు అసలు క్షణం కూడా తీరిక లేదు.. మా ఆడపడుచుకి అన్నీ చేతికి అందించలేక నడుములు పడిపోయాయి" అంటూ నీరసంగా చెప్పింది.. వాళ్ళు ఇంకా మాట్లాడుకుంటుంటే నేను వచ్చేశాను.. 'అమ్మకి పెద్దత్త అంటే ఇష్టం లేదా??' అనుకున్నా..

తర్వాత పెద్ద పరీక్షలు దగ్గర పడుతుంటే రోజూ ఇంటికొచ్చి చదువుకోవడమే... ఇంకా రెండు రోజుల్లో పరీక్షలు అయిపోతాయనగా అమ్మ నాన్న తో అంది "ఇంకో పెద్ద సూట్ కేస్ కొనాలండీ.. మా ముగ్గురి బట్టలకి ఇప్పుడున్నది సరిపోయేదేమో".. అప్పుడు గుర్తొచ్చింది, సెలవల్లో చిన్న మామయ్య ఇంటికి వెళ్తున్నామని.. అక్కడికి వెళ్తున్నామంటే నానీకి చాలా ఇష్టం .. అనిల్ అన్న, బబ్లా ఇద్దరూ అబ్బాయిలే కదా.. వాళ్ళతో ఎప్పుడూ బయట ఏవో ఆటలు ఆడుతూనే ఉంటాడు.. ఇంకా అనిల్ అన్న నానీని సైకిల్ మీద తిప్పుతాడు.. నేనెక్కువ పద్మత్తతోనే ఉంటాను.. తను నాకిష్టమైన స్వీట్స్ అన్నీ చేస్తుంది.. ఈసారి టెన్ డేస్ ఉంటామని అమ్మ చెప్పింది..

సెలవులిచ్చిన వారానికి అమ్మ, నేను, నానీ చిన్న మామయ్య వాళ్ళింటికి వెళ్ళాము.. వెళ్ళిన దగ్గర నించీ అక్కడ కాలనీ లో ఉండే మిగతా పిల్లలతో కలిసి అంటుకునే ఆట, దొంగా పోలీస్, ఏడు రాళ్ళాట ఆడుకుంటూ చాలా గోల చేశాము.. అమ్మ అయితే మామయ్య పక్కనే కూర్చుని వాళ్ళ చిన్నప్పటి కబుర్లు, చుట్టాల కబుర్లు, తన స్కూల్ కబుర్లు ఇంకా ఏంటేంటో మాట్లాడుతూనే ఉంది.. మధ్యలో మాత్రం "వదినా ఇంకో కప్ కాఫీ ఇవ్వవా.. ఇవాళ సాయంత్రానికి వంకాయ బజ్జీ చేయవా.. సినిమాకి వెళదామా" అంటూ పద్మత్తని గట్టిగా ఏదో ఒకటి అడుగుతుండేది.. వచ్చేసేటప్పుడు మాత్రం మామయ్య ని పట్టుకుని "వెళ్ళొస్తానూ" అని అంటుంటే చూశాను, బుగ్గల మీద నీళ్ళు... అమ్మ ఏడుస్తుంటే నాకు, నానీకి కూడా బాగా దిగులేసి తననే గట్టిగా పట్టుకున్నాము..

కానీ ఇంటికొచ్చి నాన్నగారిని చూడగానే మా ఇద్దరికీ సంతోషం వేసింది.. చాలా రోజులైంది కదా మరి!నాన్న తన దగ్గర కూర్చోబెట్టుకుని అన్ని రోజులు ఏమేమి చేశామో అడుగుతుంటే చెప్పతూ ఉన్నాము.. నానీ అమ్మ ఏడ్చిన సంగతి కూడా చెప్పేశాడు.. అప్పుడే అటు వస్తూ అమ్మ వాడి మాటలు విని "పోరా!" అని చిన్నగా నెత్తి మీద కొట్టింది..

"ఇంతకీ మీ అన్నయ్యా వదినా ఏమంటున్నారు?" అని నాన్నడిగితే, "ఏంటో అస్సలు వాళ్ళతో ఉన్నట్లే లేదు.. వదిన ఇంకో నాలుగు రోజులు ఉండమని బలవంతం చేసింది.. మీకు భోజనానికి కష్టం అని వచ్చేశాను" అంది..

"అమ్మా, పద్మత్త నీకంటే పెద్దదా? చిన్నదా?" అనడిగాను.. "నాకంటే 2 సంవత్సరాలు పెద్దది" అంది అమ్మ.. "పెద్దత్త?" అని అడిగా.. "ఆవిడ కూడా పెద్దదే" అని అమ్మనగానే "మరైతే పెద్దత్త ని 'అండి' 'మీరు' అని, పద్మత్తని 'నువ్వు', 'నీకు' అనెందుకంటావు?" అర్థం కాక అడిగా.. "ఏంటే నీకివ్యాళ చాలా సందేహాలు వస్తున్నాయీ" అని నవ్వుతూ "పద్మత్తంటే నా సొంత అన్నయ్య భార్య కాబట్టి నాకు తన దగ్గర స్వతంత్రం ఉంటుంది.. మరి మీ పెద్దత్త నాన్న గారి అక్క కదా.. అందుకే గౌరవం తో అలా పిలుస్తాను"..

"అయితే అమ్మా, మొన్న పెద్దత్త వెళ్ళగానే నువ్వు రేఖా వాళ్ళమ్మతో 'చాలా పని ఎక్కువైందని' అన్నట్లే పద్మత్త కూడా వాళ్ళ పక్కంటోళ్ళతో అంటుందా?" ఇంకో ప్రశ్న అడిగాను.. అమ్మ ఎందుకో కాసేపు మాట్లాడలేదు.. "అయినా నీకిమధ్య ఇలా పెద్దవాళ్ళ కబుర్లన్నీ విని ఆరిందాలాగా మాట్లాడటం ఎక్కువైందే" అని విసుక్కుంది..

"ఆరిందంటే ఎవరమ్మా?" నానీ అడిగాడు.. నాకూ తెలీదు.. కానీ ఎప్పుడన్నా నా మాటలు నచ్చకపోతే అమ్మ అలానే అంటుంది..

"దాని ప్రశ్నకి సమాధానం చెప్పక విసుక్కుంటావెందుకు లక్ష్మీ" నాన్న నవ్వుతూ అన్నారు..

"ఆ.. వేలెడంత లేదు, దీనికి కూడా సమాధానం చెప్పాలి నేను", అని "అది కాదు సిరీ, నేనంటే స్కూల్ కెళ్ళి ఉద్యోగం చేస్తాను కదా.. తీరిక ఎక్కువ ఉండదు.. అందుకే పెద్దత్త వచ్చినప్పుడు పని ఎక్కువై అలా అని ఉంటాను.. కానీ పద్మత్త ఉద్యోగం చేయదు కదా, తనేమీ మన గురించి అలా అనుకోదు" చెప్పింది..

"కానీ పద్మత్త కూడా ఇంట్లో ఎప్పుడూ పని చేస్తూనే ఉంటుందమ్మా! వాళ్ళకి మన అంటు తోమే కళ, బట్టలు ఉతికే దుర్ల లా ఎవరూ లేరుగా!?" వెంటనే అనేశాను..

అమ్మ ఎందుకో ఏమీ మాట్లాడలేదు.. నాకు భయం వేసింది, ఏమన్నా తప్పు మాట్లాడి అమ్మకి కోపం తెప్పించానేమోనని..

అంతలో నాన్న అడిగారు, "సిరి, నువ్వు మీ ఫ్రెండ్ కాంతి వాళ్ళింటికి అప్పుడప్పుడూ వెళ్తావు కదా, వాళ్ళమ్మ గారు నీకు తెలుసా?"

నేను "తెల్పు నాన్నా.. ఆంటీ మమ్మల్ని చాలా ఆటలు ఆడిస్తారు.." అన్నా..

"మరేతే నీకు ఆ ఆంటీ ఇష్టమా లేక మన పెద్దత్త ఇష్టమా?" మళ్ళీ అడిగారు.. "ఇద్దరూ ఇష్టమే నాన్నా" అని చెప్పాను.. "మరేతే ఆ ఆంటీ మనింటికి వచ్చారనుకో.. మొన్న పెద్దత్త వళ్ళో కూర్చున్నట్లే కూర్చుంటావా?" అంటే "కూర్చోను నాన్నా" అని చెప్పాను..

"అవును.. ఎందుకంటే పెద్దత్తని నీ చిన్నప్పటి నించి చూస్తున్నావు.. మనం వాళ్ళింటికి వెళ్తాము.. అత్తా వాళ్ళు మనింటికొచ్చి బోల్డు రోజులు ఉంటారు.. అందుకే నీకు అత్తంటే ఇష్టం తో పాటు చనువు కూడా ఉంది.. పెద్దత్త వస్తే నువ్వేమీ తనకి కావాల్సినవి అందించవు.. కానీ ఆంటీ నీకు తెల్పింది తక్కువ కాలం నించే.. ఆంటీ ఇంటికి వస్తే మంచి నీళ్ళు ఇవ్వడం, టిఫిన్ ప్లేట్స్ లోపలికి తీసుకెళ్ళడం చేస్తావు.. ఆ ఆంటీ అంటే నీకు ఇష్టం అయినా పెద్దత్త దగ్గరున్న చనువు లేదు..

అలానే అమ్మ, చిన్న మామ్మయ్య నువ్వు, నానీ లాగా చిన్నప్పటి నించి కల్పి పెరిగారు.. అందుకే అమ్మకి చిన్న మామయ్య దగ్గర చనువు ఎక్కువ.. వాళ్ళింటికెళ్తే తన స్వంత ఇంటిలో ఉన్నట్లు, అమ్మమ్మని అడిగినట్లు పద్మత్తని అన్నీ అడిగి చేయించుకుంటుంది.. పెద్దత్త అమ్మకి మా పెళ్ళై న తర్వాత నించే తెలుసు.. అందులో నా అక్క కదా అందుకే పెద్దత్తకి బాగా మర్యాదలు చేయాలని అనుకుంటుంది".. "అవునా అమ్మా?" అంటూ వెనక్కి తిరిగి చూస్తే అక్కడ అమ్మ లేదు..

దూరంగా ఫోన్ పక్కన కూర్చుని ఎదో నంబర్ కొడుతున్నది.. "వదినా, ఇంకా సెలవలు చాలా రోజులున్నాయి కదా.. పిల్లల్ని తీసుకుని నువ్వు ఒక పది రోజులుండువుగానీ రాకూడదూ.. సిరికి, నానీకి మీ మీద బెంగగా ఉన్నట్లుంది.. ఇంకా దిగాలు మొహాలేసుకుని ఉన్నారు.. నీక్కూడా కాస్త రెస్ట్ దొరుకుతుంది"..." అమ్మ పద్మత్తతో ఆపకుండా మాట్లాడుతూనే ఉంది..



ఇంతకీ నేనెవరంటే..

అందరికీ నమస్కారం .. మరేమో నా పేరు సిరి, థర్డ్ క్లాస్ 'బి' సెక్షన్ ఇంకానేమో.. నాకు ఒక తమ్ముడు, నాని. వాడు సెకండ్ క్లాస్ 'బి' సెక్షన్.. అమ్మ పేరు లక్ష్మి, స్కూల్లో టీచర్ . కానీ మేము చదివే స్కూల్లో కాదు..

నాన్న పేరు రాజేంద్ర, పోస్ట్ ఆఫీసులో పని చేస్తారు. అమ్మానాన్నలకి నేనూ నానీ అంటే చాలా ఇష్టం. 'సిరి తల్లి' 'నాని బంగారూ' అని ఎప్పుడూ మా చుట్టూనే ఉంటారు..కానీ హోం వర్క్ సరిగ్గా చేయకపోయినా, పరీక్షల్లో మంచి మార్కులు రాకపోయినా నాన్నకి నచ్చదు.. అలానే, ఇంట్లో వస్తువులు ఎక్కడివక్కడ పెట్టకపోయినా, డబ్బులు వుధా చేసినా అమ్మకి కోపం .. వాళ్ళకి ఇష్టం లేని పనులు చేయడం మాకూ ఇష్టం ఉండదు. నేనెక్కువ మాట్లాడతానని అమ్మ ఎప్పుడూ ముద్దుగా విసుక్కుంటుంది. అమ్మానాన్నకి పని ఉండి వాళ్ళతో మాట్లాడటానికి కుదరనప్పుడల్లా ఇలా వచ్చి ప్రతినెలా మీతో కబుర్లు చెప్తానేం ! సరేనా? అమ్మో..స్కూలు టైమౌతోంది..బై..

